

# ॥ तैत्तिरीय ब्राह्मणम् ॥

॥ अष्टमः प्रश्नः ॥

॥ तैत्तिरीयब्राह्मणे तृतीयाष्टके अष्टमः प्रपाठकः ॥

साङ्गहृण्येष्ट्या यजते। इमाञ्जनता९ सङ्गह्नीति। द्वादशारत्नी  
रशना भवति। द्वादश मासाः संवत्सरः। संवत्सरमेवाव रुन्धे। मौञ्जी  
भवति। ऊर्ग्वै मुञ्जाः। ऊर्जमेवाव रुन्धे। चित्रा नक्षत्रं भवति। चित्रं  
वा एतत्कर्म॥१॥

यदंश्वमेधः समृद्धौ। पुण्यं नाम देवयजनमध्यवस्यति।  
पुण्यामेव तेन कीर्तिमभि जयति। अपदाती नृत्विजः समावहन्त्या  
सुब्रह्मण्यायाः। सुवर्गस्य लोकस्य समष्ट्यै। केशश्मश्रु वपते।  
नखानि नि कृन्तते। दतो धावते। स्नाति। अहतं वासः परिधत्ते।  
पाप्मनोऽपहत्यै। वाचं यत्वोप वसति। सुवर्गस्य लोकस्य गुप्त्यै।  
रात्रिं जागरयन्त आसते। सुवर्गस्य लोकस्य समष्ट्यै॥२॥

कर्म धत्ते पञ्च च॥ [१]

चतुष्टय्य आपो भवन्ति। चतुः शफो वा अश्वः प्राजापत्यः  
समृद्धौ। ता दिग्भ्यः समाभृता भवन्ति। दिक्षु वा आपः। अन्नं वा  
आपः। अद्ध्यो वा अन्नं जायते। यदेवाद्ध्योऽन्नं जायते। तदव रुन्धे।  
तासु ब्रह्मौदनं पचति। रेत एव तद्वधाति॥३॥

चतुः शरावो भवति। दिक्ष्वेव प्रति तिष्ठति। उभयतोरुक्मौ भवतः। उभयत एवास्मिन्नुचं दधाति। उद्धरति श्रुतत्वाय। सर्पिष्वान्भवति मेध्यत्वाय। चत्वारि आर्षेयाः प्राश्नन्ति। दिशामेव ज्योतिषि जुहोति। चत्वारि हिरण्यानि ददाति। दिशामेव ज्योतींष्वव रुन्धे॥४॥

यदाज्यमुच्छिष्यते। तस्मिन् रशनान्युनत्ति। प्रजापतिर्वा ओदनः। रेत आज्यम्। यदाज्ये रशनान्युनत्ति। प्रजापतिमेव रेतसा समर्धयति। दर्भमयीं रशना भवति। बहु वा एष कुचरो मेध्यमुपगच्छति। यदश्वः। पवित्रं वै दर्भाः॥५॥

यद्दर्भमयीं रशना भवति। पुनात्येवैनम्। पूतमेनं मेध्यमा लभते। अश्वस्य वा आलब्धस्य महिमोदक्रामत्। स महर्त्विजः प्राविशत्। तन्महर्त्विजां महर्त्विक्त्वम्। यन्महर्त्विजः प्राश्नन्ति। महिमानमेवास्मिन्तद्धति। अश्वस्य वा आलब्धस्य रेत उदक्रामत्। तथ्सुवर्णं हिरण्यमभवत्। यथ्सुवर्णं हिरण्यं ददाति। रेत एव तद्धति। ओदने ददाति। रेतो वा ओदनः। रेतो हिरण्यम्। रेतसैवास्मिन्नेतो दधाति॥६॥

दधाति रुन्धे दर्भा अभवत्षट् च॥ [२]

यो वै ब्रह्मणे देवेभ्यः प्रजापतयेऽप्रतिप्रोच्याश्वं मेध्यं बध्नाति। आ देवताभ्यो वृश्च्यते। पापीयान्भवति। यः प्रतिप्रोच्य। न देवताभ्य

आवृश्च्यते। वसीयान्भवति। यदाह। ब्रह्मन्नश्वं मेध्यं भन्त्स्यामि  
देवेभ्यः प्रजापतये तेन राध्यासमिति। ब्रह्म वै ब्रह्मा। ब्रह्मण एव  
देवेभ्यः प्रजापतये प्रतिप्रोच्याश्वं मेध्यं बध्नाति॥७॥

न देवताभ्य आ वृश्च्यते। वसीयान्भवति। देवस्य त्वा सवितुः  
प्रसव इति रशनामादत्ते प्रसूत्यै। अश्विनोर्बाहुभ्यामित्याह। अश्विनौ  
हि देवानामध्वर्यू आस्ताम्। पूष्णो हस्ताभ्यामित्याह यत्यै। व्यृद्धं  
वा एतद्यज्ञस्य। यदयजुष्केण क्रियते। इमामगृभ्णन्नशनामृतस्ये-  
त्यधि वदति यजुष्कृत्यै। यज्ञस्य समृद्धौ॥८॥

तदाहुः। द्वादशारत्नी रशना कर्तव्या(३) त्रयोदशारत्नी(३)-  
रिति। ऋषभो वा एष ऋतूनाम्। यथ्संवत्सरः। तस्य त्रयोदशो  
मासो विष्टपम्। ऋषभ एष यज्ञानाम्। यदश्वमेधः। यथा  
वा ऋषभस्य विष्टपम्। एवमेतस्य विष्टपम्। त्रयोदशमरत्निं  
रशनायामुपा दधाति॥९॥

यथर्षभस्य विष्टपं सः स्फुरोति। तादृगेव तत्। पूर्वं आयुषि  
विदथेषु कव्येत्याह। आयुरेवास्मिन्दधाति। तया देवाः सुतमा  
बभूवुरित्याह। भूतिमेवोपावर्तते। ऋतस्य सामन्त्सरमारपन्तीत्याह।  
सत्यं वा ऋतम्। सत्येनैवैनमृतेनारभते। अभिधा असीत्याह॥१०॥

तस्मादश्वमेधयाजी सर्वाणि भूतान्यभि भवति। भुवनमसी-  
त्याह। भूमानमेवोपैति। यन्ताऽसीत्याह। यन्तारमेवैनं करोति।

धृ॒र्ताऽसी॒त्याह॑ । धृ॒र्तार॑मे॒वैनं॑ करोति । सोऽग्निं॑ वै॒श्वान॒रमि॒त्याह॑ ।  
अ॒ग्नावे॒वैनं॑ वै॒श्वान॒रे जु॑होति । सप्र॑थस॒मित्या॑ह ॥११॥

प्र॒जयै॒वैनं॑ प॒शुभिः॑ प्रथयति । स्वाहा॑कृत् इत्या॑ह । होमं॑  
ए॒वास्यै॒षः । पृ॒थिव्या॑मि॒त्याह॑ । अ॒स्यामे॒वैनं॑ प्रति॑ष्ठापयति ।  
य॒न्ता रा॒ड्यन्ता॑ऽसि॒ यम॑नो धृ॒र्ताऽसि॑ ध॒रुण॑ इत्या॑ह ।  
रू॒पमे॒वास्यै॒तन्महि॑मानं॒ व्याच॑ष्टे । कृ॒ष्यै त्वा॒ क्षेमा॑य त्वा  
र॒य्यै त्वा॒ पोषा॑य त्वे॒त्याह॑ । आ॒मे॒वैता॑मा शा॒स्ते । स्व॒गा त्वा॑ दे॒वेभ्य॑  
इत्या॑ह । दे॒वेभ्य॑ ए॒वैनं॑ स्व॒गा करो॑ति । स्वाहा॑ त्वा प्र॒जाप॑तय  
इत्या॑ह । प्रा॒जाप॑त्यो वा अश्वः॑ । यस्या॑ ए॒व दे॒वता॑या आल॒भ्यते॑ ।  
तयै॒वैनं॑ स॒मर्ध॑यति ॥१२॥

ब॒ध्नाति॑ स॒मृद्ध्या॑ उ॒पाद॑धात्य॒सीत्या॑ह सप्र॑थस॒मित्या॑ह दे॒वेभ्य॑ इत्या॑ह पञ्च  
च ॥

[३]

यः पि॒तुर॑नु॒जायाः॑ पु॒त्रः । स पु॒रस्ता॑न्नयति । यो मा॒तुर॑नु॒जायाः॑  
पु॒त्रः । स प॒श्चान्न॑यति । विष्व॑श्चमे॒वास्मा॑त्पा॒प्मानं॑ विवृ॑हतः । यो अर्व॑न्तं  
जिघा॑सति॒ तम॒भ्यमी॑ति॒ वरु॑ण इति॒ श्वानं॑ चतु॒रक्षं॑ प्रसौ॑ति । प॒रो  
म॒र्तः प॒रः श्वे॑ति॒ शुनं॑श्चतु॒रक्षस्य॑ प्रह॑न्ति । श्वे॒व वै पा॒प्मा भ्रातृ॑व्यः ।  
पा॒प्मानं॑मे॒वास्य॑ भ्रातृ॑व्यं ह॑न्ति । सै॒ध्रकं॑ मु॒सलं॑ भव॑ति ॥१३॥

क॒र्मक॑र्मे॒वास्मै॑ साधयति । पौ॒ऽश्व॒लेयो॑ ह॑न्ति । पु॒ऽश्व॒ल्वां  
वै दे॒वाः शुचं॑ न्य॒दधुः॑ । शु॒चैवा॑स्य॒ शुचं॑ ह॑न्ति । पा॒प्मा वा

ए॒तमी॑प्स॒तीत्या॑हुः। यो॑ऽश्वमे॒धेन॒ यज॑त॒ इति॑। अश्व॑स्याधस्प॒दमु॒पा॑स्यति। व॒ज्री वा अश्वः॑ प्राजाप॒त्यः। वज्रेणै॒व पा॒प्मानं॑ भ्रातृ॒व्यम॑वक्रामति। द॒क्षिणा॑ऽपं प्लावयति॥१४॥

पा॒प्मानं॑मे॒वास्मा॑च्छम॒लम॑पं प्लावयति। ऐ॒षी॒क उ॑दूहो भ॒वति॑। आयु॒र्वा इ॒षीकाः॑। आयु॒रे॒वास्मि॑न्दधति। अ॒मृतं॑ वा इ॒षीकाः॑। अ॒मृतं॑मे॒वास्मि॑न्दधति। वे॒त॒स॒शा॒खो॒प॒सम्ब॑द्धा भवति। अ॒प्सुयो॑नि॒र्वा अश्वः॑। अ॒प्सुजो॑ वे॒त॒सः। स्वादे॒वैनं॑ योने॒र्निर्मि॑मीते। पु॒रस्ता॑त्प्र॒त्यश्च॑म॒भ्युदू॑हति। पु॒रस्ता॑दे॒वास्मि॑न्प्र॒तीच्य॑मृतं दधाति। अ॒हं च॒ त्वं च॑ वृ॒त्रह॑न्निति॒ ब्र॒ह्मा यज॑मानस्य॒ हस्तं॑ गृह्णाति। ब्र॒ह्मक्ष॑त्रे ए॒व स॒न्द॑धाति। अ॒भि॒क्र॒त्वेन्द्र॑ भूर॒ध॒ज्म॒न्नित्य॑ध्व॒र्युर्यज॑मानं वाचयत्य॒भिजि॑त्यै॥१५॥

भव॒ति प्ला॒वय॒ति मि॒मी॒ते पञ्च॑ च॥ [४]

च॒त्वार॑ ऋ॒त्विजः॑ समु॑क्षन्ति। आ॒भ्य ए॒वैनं॑ च॒त॒सृभ्यो॑ दि॒ग्भ्यो॑ऽभि॒ समी॑रयन्ति। श॒तेनं॑ रा॒जपु॑त्रैः स॒हाध्व॑र्युः। पु॒रस्ता॑त्प्र॒त्यङ्घ्रि॑ष्ठ॒न्मोक्ष॑ति। अ॒नेना॑श्वेन॒ मे॒ध्यैने॑ष्ट्वा। अ॒यं राजा॑ वृ॒त्रं व॑ध्यादिति। रा॒ज्यं वा अ॑ध्व॒र्युः। क्ष॒त्रं रा॑जपु॒त्रः। रा॒ज्येनै॒वास्मि॑न्क्ष॒त्रं द॑धाति। श॒तेना॑ रा॒जभि॑रु॒ग्रैः सह॑ ब्र॒ह्मा॥१६॥

द॒क्षिण॑त उ॒दङ्घ्रि॑ष्ठ॒न्मोक्ष॑ति। अ॒नेना॑श्वेन॒ मे॒ध्यैने॑ष्ट्वा। अ॒यं राजा॑ प्रतिधृ॒ष्योऽस्ति॑ति। ब॒लं वै ब्र॒ह्मा। ब॒लंम॑रा॒जोग्रः॑।

बलेनैवास्मिन्बलं दधाति। शतेनं सूतग्रामणिभिः सह होता।  
पश्चात्प्राङ्तिष्ठन्प्रोक्षति। अनेनाश्वेन मेध्येनेष्ट्वा। अयं राजाऽस्यै  
विशः॥१७॥

बहुग्वै बहुश्वायै बहुजाविकायै। बहुव्रीहियवायै बहुमाष-  
तिलायै। बहुहिरण्यायै बहुहस्तिकायै। बहुदासपुरुषायै रयिमत्यै  
पुष्टिमत्यै। बहुरायस्पोषायै राजास्त्विति। भूमा वै होता। भूमा  
सूतग्रामण्यः। भूमैवास्मिन्भूमानं दधाति। शतेनं क्षत्तसङ्ग्रहीतृभिः  
सहोद्गाता। उत्तरतो दक्षिणा तिष्ठन्प्रोक्षति॥१८॥

अनेनाश्वेन मेध्येनेष्ट्वा। अयं राजा सर्वमायुरेत्विति।  
आयुर्वा उद्गाता। आयुः क्षत्तसङ्ग्रहीतारः। आयुषैवास्मिन्नायुर्दधाति।  
शतं शतं भवन्ति। शतायुः पुरुषः शतेन्द्रियः। आयुष्येवेन्द्रिये  
प्रति तिष्ठति। चतुः शता भवन्ति। चतस्रो दिशः। दिक्ष्वेव प्रति  
तिष्ठति॥१९॥

ब्रह्मा विश उक्षति दिश एकं च॥—————[५]

यथा वै हविषो गृहीतस्य स्कन्दति। एवं वा एतदश्वस्य  
स्कन्दति। यन्निक्तमनालब्धमुत्सृजन्ति। यथस्तोक्या अन्वाह।  
सर्वहुतमेवैनं करोत्यस्कन्दाय। अस्कन्नं हि तत्। यद्धुतस्य  
स्कन्दति। सहस्रमन्वाह। सहस्रसम्मितः सुवर्गो लोकः। सुवर्गस्य  
लोकस्याभिर्जित्यै॥२०॥

यत्परिमिता अनुब्रूयात्। परिमितमव रुन्धीत। अपरिमिता  
अन्वाह। अपरिमितः सुवर्गो लोकः। सुवर्गस्य लोकस्य समंष्ट्रै।  
स्तोक्या जुहोति। या एव वर्ष्या आपः। ता अव रुन्धे। अस्यां  
जुहोति। इयं वा अग्निर्वैश्वानरः॥२१॥

अस्यामेवैनाः प्रतिष्ठापयति। उवाच ह प्रजापतिः। स्तोक्यासु  
वा अहमंश्वमेधं संस्थापयामि। तेन ततः संस्थितेन  
चरामीति। अग्नये स्वाहेत्याह। अग्नय एवैनं जुहोति। सोमाय  
स्वाहेत्याह। सोमायैवैनं जुहोति। सवित्रे स्वाहेत्याह। सवित्र एवैनं  
जुहोति॥२२॥

सरस्वत्यै स्वाहेत्याह। सरस्वत्या एवैनं जुहोति। पूष्णे  
स्वाहेत्याह। पूष्ण एवैनं जुहोति। बृहस्पतये स्वाहेत्याह।  
बृहस्पतय एवैनं जुहोति। अपां मोदाय स्वाहेत्याह। अद्ध्य एवैनं  
जुहोति। वायवे स्वाहेत्याह। वायव एवैनं जुहोति॥२३॥

मित्राय स्वाहेत्याह। मित्रायैवैनं जुहोति। वरुणाय स्वाहेत्याह।  
वरुणायैवैनं जुहोति। एताभ्य एवैनं देवताभ्यो जुहोति। दशदश  
सम्पादं जुहोति। दशाक्षरा विराट्। अन्नं विराट्। विराजैवान्नाद्यमव  
रुन्धे। प्र वा एषोऽस्माल्लोकाच्च्यवते। यः परां चीराहुतीर्जुहोति। पुनः  
पुनरभ्यावर्तं जुहोति। अस्मिन्नेव लोके प्रति तिष्ठति। एतां ह  
वाव सोऽश्वमेधस्य संस्थितिमुवाचास्कन्दाय। अस्कन्नं हि तत्।

यद्यज्ञस्य सङ्स्थितस्य स्कन्दति॥२४॥

अभिजित्यै वैश्वानरः संवित्र एवैनं जुहोति वायवं एवैनं जुहोति च्यवते षट् च॥

[६]

प्रजापतये त्वा जुष्टं प्रोक्षामीति पुरस्तात्प्रत्यङ्गिष्ठम्प्रोक्षति।  
प्रजापतिर्वै देवानामन्नादो वीर्यावान्। अन्नाद्यमेवास्मिन्वीर्यं दधाति।  
तस्मादश्वः पशूनामन्नादो वीर्यावत्तमः। इन्द्राग्निभ्यां त्वेति दक्षिणतः।  
इन्द्राग्नी वै देवानामोजिष्ठौ बलिष्ठौ। ओजं एवास्मिन्बलं दधाति।  
तस्मादश्वः पशूनामोजिष्ठो बलिष्ठः। वायवे त्वेति पश्चात्। वायुर्वै  
देवानामाशुः सारसारितमः॥२५॥

ज्वमेवास्मिन्दधाति। तस्मादश्वः पशूनामाशुः सारसारितमः।  
विश्वेभ्यस्त्वा देवेभ्य इत्युत्तरतः। विश्वे वै देवा देवानां  
यशस्वितमाः। यशं एवास्मिन्दधाति। तस्मादश्वः पशूनां  
यशस्वितमः। देवेभ्यस्त्वेत्यधस्तात्। देवा वै देवानामपचिततमाः।  
अपचितिमेवास्मिन्दधाति। तस्मादश्वः पशूनामपचिततमः॥२६॥

सर्वेभ्यस्त्वा देवेभ्य इत्युपरिष्ठात्। सर्वे वै देवास्त्विषिमन्तो  
हरस्विनः। त्विषिमेवास्मिन् हरो दधाति। तस्मादश्वः पशूनां  
त्विषिमान् हरस्वितमः। दिवे त्वाऽन्तरिक्षाय त्वा पृथिव्यै  
त्वेत्याह। एभ्य एवैनं लोकेभ्यः प्रोक्षति। सते त्वाऽसते  
त्वाऽद्भ्यस्त्वौषधीभ्यस्त्वा विश्वेभ्यस्त्वा भूतेभ्य इत्याह।



तस्मादश्वमेधयाजिनः॑ सर्वाणि भूतान्युपजीवन्ति। ब्रह्मवादिनो  
वदन्ति। यत्प्राजापत्योऽश्वः। अथ कस्मादेनमन्याभ्यो देवताभ्योऽपि  
प्रोक्षतीति। अश्वे वै सर्वा देवता अन्वायन्ताः। तं यद्विश्वेभ्यस्त्वा  
भूतेभ्य इति प्रोक्षति। देवता एवास्मिन्नन्वा यातयति। तस्मादश्वे  
सर्वा देवता अन्वायन्ताः॥२७॥

सारसारितमोऽपचिततमः प्राजापत्योऽश्वः पञ्च च॥ [७]

यथा वै हविषो गृहीतस्य स्कन्दति। एवं वा एतदश्वस्य  
स्कन्दति। यत्प्रोक्षितमनालब्धमुत्सृजन्ति। यदश्वचरितानि  
जुहोति। सर्वहुतमेवैनं करोत्यस्कन्दाय। अस्कन्नः॑ हि तत्।  
यद्धुतस्य स्कन्दति। ईङ्काराय स्वाहेङ्कृताय स्वाहेत्याह। एतानि वा  
अश्वचरितानि। चरितैरेवैनः॑ समर्धयति॥२८॥

तदाहुः। अनाहुतयो वा अश्वचरितानि। नैता होतव्या इति।  
अथो खल्वाहुः। होतव्या एव। अत्र वावैवं विद्वानश्वमेधः  
सः॑ स्थापयति। यदश्वचरितानि जुहोति। तस्माद्धोतव्या इति।  
बहिर्धा वा एनमेतदायतनादधाति। भ्रातृव्यमस्मै जनयति॥२९॥

यस्यानायतनेऽन्यत्राग्रेराहुतीर्जुहोति। सावित्रिया इष्ट्याः  
पुरस्तात्स्विष्टकृतः। आहवनीयेऽश्वचरितानि जुहोति। आयतन  
एवास्याऽऽहुतीर्जुहोति। नास्मै भ्रातृव्यं जनयति। तदाहुः।  
यज्ञमुखेयज्ञमुखे होतव्याः। यज्ञस्य कृत्यै। सुवर्गस्य

लो॒कस्यानु॑ख्यात्या॒ इति॑। अथो॒ खल्वा॑हुः॥३०॥

यद्य॑ज्ञमु॒खेय॑ज्ञमु॒खे जुहु॑यात्। प॒शुभि॑र्यज॑मानं व्य॒र्धयेत्।  
अव॑ सुव॒र्गालो॒कात्प॑द्येत। पापी॑यान्थस्या॒दिति॑। स॒कृदे॒व हो॑त॒व्याः।  
न यज॑मानं प॒शुभिर्व्य॑र्धयति। अ॒भि सु॑व॒र्गं लो॒कं ज॑यति।  
न पापी॑यान्भवति। अ॒ष्टाच॑त्वारि॒ंशत॑मश्व॒रूपाणि॑ जुहोति।  
अ॒ष्टाच॑त्वारि॒ंशद॑क्षरा॒ जग॑ती। जाग॒तोऽश्वः॑ प्राजाप॒त्यः समृ॑द्धौ।  
एक॑मति॒रिक्तं॑ जुहोति। तस्मा॒देकः॑ प्र॒जास्व॑र्धुकः॥३१॥

अ॒र्धय॑ति ज॒नय॑ति खल्वा॑हुर्जग॑ती त्रीणि॑ च॥ [८]

वि॒भूर्मा॑त्रा प्र॒भूः पि॒त्रेत्या॑ह। इ॒यं वै मा॒ता। अ॒सौ  
पि॒ता। आ॒भ्यामे॒वैनं॑ परि॒ददा॑ति। अश्वो॑ऽसि॒ हयो॑ऽसीत्या॑ह।  
शा॒स्त्ये॒वैन॑मे॒तत्। तस्मा॑च्छि॒ष्टाः प्र॒जा जा॑यन्ते। अ॒त्यो॑ऽसीत्या॑ह।  
तस्मा॑दश्वः॒ सर्वा॑न्प॒शून॑त्येति। तस्मा॑दश्वः॒ सर्व॑षां प॒शूना॑श्चै॒ष्ट्यं  
गच्छ॑ति॥३२॥

प्र यशः॑ श्रेष्ठ॑माप्नोति। य ए॒वं वेद॑। नरो॑ऽस्यर्वा॑ऽसि॒  
सति॑रसि॒ वा॒ज्यंसी॑त्या॑ह। रू॒पमे॒वास्यै॑तन्महि॒मानं॑ व्याच॑ष्टे।  
ययु॑र्नामा॒ऽसीत्या॑ह। ए॒तद्वा अश्व॑स्य प्रि॒यं ना॑म॒धेयम्। प्रि॒येणै॒वैनं॑  
नाम॒धेये॑ना॒भि व॑ंदति। तस्मा॑द॒प्यामि॑त्रौ स॒ङ्गत्य॑। नाम्ना॒ चेद॑ध्वयेते।  
मि॒त्रमे॒व भ॑वतः॥३३॥

आ॒दि॒त्यानां॑ प॒त्वाऽन्वि॑हीत्या॑ह। आ॒दि॒त्याने॒वैनं॑ गमयति।

अ॒ग्नये॑ स्वाहा॒ स्वाहेन्द्रा॑ग्निभ्या॒मिति॑ पूर्व॒होमां जु॑होति। पूर्व॒  
ए॒व द्विष॑न्तं भ्रातृ॒व्यम॑तिं॒ क्राम॑ति। भूर॑सि भु॒वे त्वा॒ भव्या॑य  
त्वा भविष्य॑ते त्वेत्यु॒त्सृज॑ति सर्व॒त्वाय॑। दे॒वा आ॑शापा॒ला ए॒तं  
दे॒वेभ्योऽश्वं॑ मेधा॑य प्रोक्षि॑तं गोपा॒यते॒त्याह॑। श॒तं वै त॑ल्प्या॒ राज॑पु॒त्रा  
दे॒वा आ॑शापा॒लाः। तेभ्य॑ ए॒वैनं॑ परि॑ ददाति। ई॒श्वरो॒ वा अश्वः॑  
प्रमु॑क्तः॒ परा॑ परा॒वतं॑ गन्तोः॑। इ॒ह धृ॑तिः स्वाहे॒ह वि॑धृतिः स्वाहे॒ह  
रन्तिः॑ स्वाहे॒ह रम॑तिः स्वाहेति॑ चतृषु प॒थ्सु जु॑होति॥३४॥

ए॒ता वा अश्व॑स्य॒ बन्ध॑नम्। ताभिरे॒वैनं॑ ब॒ध्नाति॑। तस्मा॒दश्वः॑  
प्रमु॑क्तो बन्ध॑नमा गच्छति। तस्मा॒दश्वः॑ प्रमु॑क्तो बन्ध॑नं न ज॒हाति॑।  
रा॒ष्ट्रं वा अ॑श्वमे॒धः। रा॒ष्ट्रे ख॒लु वा ए॒ते व्या॑यच्छन्ते। येऽश्वं॑ मे॒ध्यं  
रक्ष॑न्ति। तेषां॑ य उ॒दृचं॑ गच्छ॑न्ति। रा॒ष्ट्रादे॒व ते रा॒ष्ट्रं ग॑च्छन्ति। अथ॒  
य उ॒दृचं॑ न गच्छ॑न्ति॥३५॥

रा॒ष्ट्रादे॒व ते व्य॑वच्छिद्यन्ते। परा॒ वा ए॒ष सि॑च्यते। योऽब॒लो-  
ऽश्वमे॒धेन॑ यज॑ते। यद॒मित्रा॑ अश्वं॑ वि॒न्देरन्॑। ह॒न्येता॑स्य य॒ज्ञः। च॒तुः  
श॒ता र॑क्षन्ति। य॒ज्ञस्या॒घाता॑य। अथा॒न्यमा॒नीय॑ प्रोक्षे॑युः। सैव ततः॑  
प्रायश्चि॑त्तिः॥३६॥

गच्छ॑ति भ॒वतः॑ प॒थ्सु जु॑होति न गच्छ॑न्ति न॒व च॑॥—————[९]

प्र॒जाप॑तिरकामयताश्वमे॒धेन॑ यजे॒येति॑। स तपो॑ऽतप्यत। तस्य॑  
तेपा॒नस्य॑। स॒प्तात्म॑नो दे॒वता॑ उद॑क्रामन्। सा दी॒क्षाऽभ॑वत्। स  
ए॒तानि॑ वैश्वदे॒वान्य॑पश्यत्। तान्य॑जुहोत्। तैर्वै स दी॒क्षामवा॑रुन्ध।

यद्वैश्वदेवानि जुहोति। दीक्षामेव तैर्यजमानोऽव रुन्धे॥३७॥

सप्त जुहोति। सप्त हि ता देवता उदक्रामन्। अन्वहं जुहोति। अन्वहमेव दीक्षामव रुन्धे। त्रीणि वैश्वदेवानि जुहोति। चत्वार्यौद्ग्रहणानि। सप्त सम्पद्यन्ते। सप्त वै शीर्षण्याः प्राणाः। प्राणा दीक्षा। प्राणैरेव प्राणान्दीक्षामव रुन्धे॥३८॥

एकविंशतिं वैश्वदेवानि जुहोति। एकविंशतिर्वै देवलोकाः। द्वादश मासाः पञ्चर्तवः। त्रय इमे लोकाः। असावादित्य एकविंशः। एष सुवर्गो लोकः। तद्वै व्यक्षत्रम्। सा श्रीः। तद्वध्नस्य विष्टपम्। तत्स्वाराज्यमुच्यते॥३९॥

त्रिंशतमौद्ग्रहणानि जुहोति। त्रिंशदक्षरा विराट्। अन्नं विराट्। विराजैवान्नाद्यमव रुन्धे। त्रेधा विभज्यं देवतां जुहोति। त्र्यावृतो वै देवाः। त्र्यावृत इमे लोकाः। एषां लोकानामाप्त्यै। एषां लोकानां क्लृप्त्यै। अप वा एतस्मात्प्राणाः क्रामन्ति॥४०॥

यो दीक्षामतिरेचयति। सप्ताहं प्रचरन्ति। सप्त वै शीर्षण्याः प्राणाः। प्राणा दीक्षा। प्राणैरेव प्राणान्दीक्षामव रुन्धे। पूर्णाहुतिमुत्तमां जुहोति। सर्वं वै पूर्णाहुतिः। सर्वमेवाप्नोति। अथो इयं वै पूर्णाहुतिः। अस्यामेव प्रति तिष्ठति॥४१॥

रुन्धे प्राणान्दीक्षामव रुन्ध उच्यते क्रामन्ति तिष्ठति॥—————[१०]

प्रजापतिरश्वमेधमसृजत। तं सृष्टं न किञ्चनोदयच्छत्।

तं वैश्वदेवान्येवोदयच्छन्। यद्वैश्वदेवानि जुहोति। यज्ञस्योद्यत्यै।  
 स्वाहाऽऽधिमाधीताय स्वाहा। स्वाहाऽधीतं मनसे स्वाहा।  
 स्वाहा मनः प्रजापतये स्वाहा। काय स्वाहा कस्मै स्वाहा।  
 कतमस्मै स्वाहेति प्राजापत्ये मुख्ये भवतः। प्रजापतिमुखाभिरेवैनं  
 देवताभिरुद्यच्छते॥४२॥

अदित्यै स्वाहाऽदित्यै मह्यै स्वाहाऽदित्यै सुमृडीकायै  
 स्वाहेत्याह। इयं वा अदितिः। अस्या एवैनं प्रतिष्ठायोद्यच्छते।  
 सरस्वत्यै स्वाहा सरस्वत्यै बृहत्यै स्वाहा सरस्वत्यै पावकायै  
 स्वाहेत्याह। वाग्वै सरस्वती। वाचैवैनमुद्यच्छते। पूष्णे स्वाहा पूष्णे  
 प्रपथ्याय स्वाहा पूष्णे नरन्धिषाय स्वाहेत्याह। पशवो वै पूषा।  
 पशुभिरेवैनमुद्यच्छते। त्वष्ट्रे स्वाहा त्वष्ट्रे तुरीपाय स्वाहा त्वष्ट्रे  
 पुरुरूपाय स्वाहेत्याह। त्वष्टा वै पशूनां मिथुनानां रूपकृत्।  
 रूपमेव पशुषु दधाति। अथो रूपैरेवैनमुद्यच्छते। विष्णवे स्वाहा  
 विष्णवे निखुर्यपाय स्वाहा विष्णवे निभूयपाय स्वाहेत्याह।  
 यज्ञो वै विष्णुः। यज्ञायैवैनमुद्यच्छते। पूर्णाहुतिमुत्तमां जुहोति।  
 प्रत्युत्तम्यै सयत्वाय॥४३॥

यच्छते पुरुरूपाय स्वाहेत्याहाष्टौ च॥—————[११]

सावित्रमृष्टाकपालं प्रातर्निर्वपति। अष्टाक्षरा गायत्री।  
 गायत्रं प्रातः सवनम्। प्रातः सवनादेवैनं गायत्रियाश्छन्दसोऽधि

निर्मिमीते। अथो॑ प्रातः सवनमेव तेना॑ऽऽप्नोति। गायत्रीं छन्दः। सवित्रे प्रसवित्र एकादशकपालं मध्यन्दिने। एकादशाक्षरा त्रिष्टुप्। त्रैष्टुभं माध्यं दिनं सवनम्। माध्यं दिनादेवैनं सवनान्त्रिष्टुभश्छन्दसोऽधि निर्मिमीते॥४४॥

अथो माध्यं दिनमेव सवनं तेना॑ऽऽप्नोति। त्रिष्टुभं छन्दः। सवित्र ओसवित्रे द्वादशकपालमपराह्णे। द्वादशाक्षरा जगती। जागंत तृतीयसवनम्। तृतीयसवनादेवैनं जगत्याश्छन्दसोऽधि निर्मिमीते। अथो तृतीयसवनमेव तेना॑ऽऽप्नोति। जगतीं छन्दः। ईश्वरो वा अश्वः प्रमुक्तः परां परावतं गन्तोः। इह धृतिः स्वाहेह विधृतिः स्वाहेह रन्तिः स्वाहेह रमन्तिः स्वाहेति चतस्र आहुतीर्जुहोति॥४५॥

चतस्रो दिशः। दिग्भिरेवैनं परिगृह्णाति। आश्वत्थो ब्रजो भवति। प्रजापतिर्देवेभ्यो निलायत। अश्वो रूपं कृत्वा। सोऽश्वत्थे संवत्सरमतिष्ठत्। तदश्वत्थस्याश्वत्थत्वम्। यदाश्वत्थो ब्रजो भवति। स्व एवैनं योनौ प्रतिष्ठापयति॥४६॥

त्रिष्टुभश्छन्दसोऽधि निर्मिमीते जुहोति नवं च॥—————[१२]

आ ब्रह्मन्ब्राह्मणो ब्रह्मवर्चसी जायतामित्याह। ब्राह्मण एव ब्रह्मवर्चसं दधाति। तस्मात्पुरा ब्राह्मणो ब्रह्मवर्चस्यं जायत। आऽस्मिन्नाष्ट्रे राजन्यं इषव्यः शूरो महारथो जायतामित्याह। राजन्यं एव शौर्यं महिमानं दधाति। तस्मात्पुरा राजन्यं इषव्यः

शूरो॑ महार॒थोऽजायत। दोग्ध्री॑ धे॒नुरित्या॑ह। धे॒न्वामे॒व पयो॑ दधाति।  
तस्मा॑त्पु॒रा दोग्ध्री॑ धे॒नुरंजायत। वोढा॑ऽन॒ङ्घानित्या॑ह॥४७॥

अ॒न॒डुह्ये॒व वी॒र्यं दधाति। तस्मा॑त्पु॒रा वोढा॑ऽन॒ङ्घानंजायत।  
आ॒शुः सप्ति॑रित्या॑ह। अश्व॑ ए॒व ज॒वं द॑धाति। तस्मा॑त्पु॒राऽऽशुर॑श्चो॒-  
ऽजायत। पुर॑न्धि॒र्योषेत्या॑ह। यो॒षित्ये॒व रू॒पं द॑धाति। तस्मा॑त्स्त्री  
यु॒वतिः प्रि॒या भावु॑का। जि॒ष्णू र॑थे॒ष्टा इत्या॑ह। आ ह॒ वै तत्र॑  
जि॒ष्णू र॑थे॒ष्टा जा॑यते॥४८॥

यत्रै॒तेन॑ य॒ज्ञेन॑ यज॑न्ते। स॒भेयो॑ युवेत्या॑ह। यो वै पू॒र्वव॑यसी। स  
स॒भेयो॑ युवा॑। तस्मा॑द्युवा॒ पुमा॑न्प्रि॒यो भावु॑कः। आऽस्य॑ यज॑मानस्य  
वी॒रो जा॑यता॒मित्या॑ह। आ ह॒ वै तत्र॑ यज॑मानस्य वी॒रो जा॑यते।  
यत्रै॒तेन॑ य॒ज्ञेन॑ यज॑न्ते। नि॒कामे॑नि॒कामे नः॑ प॒र्जन्यो॑ व॒र्षत्वित्या॑ह।  
नि॒कामे॑नि॒कामे ह॒ वै तत्र॑ प॒र्जन्यो॑ व॒र्षति। यत्रै॒तेन॑ य॒ज्ञेन॑ यज॑न्ते।  
फ॒लिन्यो॑ न॒ ओष॑धयः पच्यन्ता॒मित्या॑ह। फ॒लिन्यो॑ ह॒ वै तत्रौष॑धयः  
पच्यन्ते। यत्रै॒तेन॑ य॒ज्ञेन॑ यज॑न्ते। यो॒गक्षे॑मो नः॑ कल्पता॒मित्या॑ह।  
कल्प॑न्ते ह॒ वै तत्र॑ प्र॒जाभ्यो॑ यो॒गक्षे॑मः। यत्रै॒तेन॑ य॒ज्ञेन॑ यज॑न्ते॥४९॥  
अ॒न॒ङ्घानित्या॑ह जायते व॒र्षति स॒प्त च॑॥ [१३]

प्र॒जाप॑तिर्दे॒वेभ्यो॑ य॒ज्ञान्व्यादि॑शत्। स आ॒त्मन्न॑श्चमे॒धम॑धत्त। तं  
दे॒वा अ॑ब्रुवन्। ए॒ष वाव॑ य॒ज्ञः। यद॑श्चमे॒धः। अ॒प्ये॒व नोऽत्रा॑स्त्विति॑।  
तेभ्य॑ ए॒तान॑न्नहो॒मान्प्राय॑च्छत्। तान॑जुहोत्। तैर्वै स दे॒वानं॑प्रीणात्।  
यद॑न्नहो॒मां जुहो॑ति॥५०॥

देवानेव तैर्यजमानः प्रीणाति। आज्येन जुहोति। अग्नेर्वा  
 एतद्रूपम्। यदाज्यम्। यदाज्येन जुहोति। अग्निमेव तत्प्रीणाति।  
 मधुना जुहोति। महृत्यै वा एतद्देवतायै रूपम्। यन्मधु। यन्मधुना  
 जुहोति॥ ५१॥

महतीमेव तद्देवतां प्रीणाति। तण्डुलैर्जुहोति। वसूनां  
 वा एतद्रूपम्। यत्तण्डुलाः। यत्तण्डुलैर्जुहोति। वसूनेव  
 तत्प्रीणाति। पृथुकैर्जुहोति। रुद्राणां वा एतद्रूपम्। यत्पृथुकाः।  
 यत्पृथुकैर्जुहोति॥ ५२॥

रुद्रानेव तत्प्रीणाति। लाजैर्जुहोति। आदित्यानां वा  
 एतद्रूपम्। यल्लाजाः। यल्लाजैर्जुहोति। आदित्यानेव तत्प्रीणाति।  
 क्रम्वैर्जुहोति। विश्वेषां वा एतद्देवानां रूपम्। यत्क्रम्वाः।  
 यत्क्रम्वैर्जुहोति॥ ५३॥

विश्वानेव तद्देवान्प्रीणाति। धानाभिर्जुहोति। नक्षत्राणां  
 वा एतद्रूपम्। यद्धानाः। यद्धानाभिर्जुहोति। नक्षत्राण्येव  
 तत्प्रीणाति। सक्तुभिर्जुहोति। प्रजापतेर्वा एतद्रूपम्। यथ्सक्तवः।  
 यथ्सक्तुभिर्जुहोति॥ ५४॥

प्रजापतिमेव तत्प्रीणाति। मसूस्यैर्जुहोति। सर्वासां वा  
 एतद्देवतानां रूपम्। यन्मसूस्यानि। यन्मसूस्यैर्जुहोति। सर्वा एव  
 तद्देवताः प्रीणाति। प्रियङ्गुतण्डुलैर्जुहोति। प्रियाङ्गा ह वै नामैते।



एतैर्वै देवा अश्वस्याङ्गानि समदधुः। यत्प्रियङ्गुतण्डुलैर्जुहोति।  
अश्वस्यैवाङ्गानि सन्दधाति। दशान्नानि जुहोति। दशाक्षरा विराट्।  
विराट्कृत्स्नस्यान्नाद्यस्यावरुद्धौ॥५५॥

जुहोति मधुना जुहोति पृथुकैर्जुहोति क्रम्बैर्जुहोति सक्तुभिर्जुहोति  
प्रियङ्गुतण्डुलैर्जुहोति चत्वारिं च (अन्नहोमानाऽऽज्येनाग्नेर्मधुना तण्डुलैः  
पृथुकैर्लाजैः क्रम्बैर्धानाभिः सक्तुभिर्मसूस्यैः प्रियङ्गुतण्डुलैर्दशान्नानि द्वादश।  
)॥

[१४]

प्रजापतिरश्वमेधमसृजत। तं सृष्टं रक्षांस्यजिघांसन्।  
स एतान्प्रजापतिर्नक्तं होमानं पश्यत्। तानं जुहोत्। तैर्वै  
स यज्ञाद्रक्षांस्यपाहन्। यन्नक्तं होमां जुहोति। यज्ञादेव  
तैर्यजमानो रक्षांस्यपं हन्ति। आज्येन जुहोति। वज्रो वा  
आज्यम्। वज्रेणैव यज्ञाद्रक्षांस्यपं हन्ति॥५६॥

आज्यस्य प्रतिपदं करोति। प्राणो वा आज्यम्। मुखत  
एवास्यं प्राणं दधाति। अन्नहोमाञ्जुहोति। शरीरवदेवाव रुन्धे।  
व्यत्यासं जुहोति। उभयस्यावरुद्धौ। नक्तं जुहोति। रक्षंसामपंहत्यै।  
आज्येनान्ततो जुहोति॥५७॥

प्राणो वा आज्यम्। उभयत एवास्यं प्राणं दधाति।  
पुरस्ताच्चोपरिष्ठाच्च। एकस्मै स्वाहेत्याह। अस्मिन्नेव लोके प्रति  
तिष्ठति। द्वाभ्यां स्वाहेत्याह। अमुष्मिन्नेव लोके प्रति तिष्ठति।  
उभयोरैव लोकयोः प्रति तिष्ठति। अस्मिंश्चामुष्मिंश्च। शताय

स्वाहेत्याह। शतायुर्वै पुरुषः शतवीर्यः। आयुरेव वीर्यमव रुन्धे।  
सहस्राय स्वाहेत्याह। आयुर्वै सहस्रम्। आयुरेवाव रुन्धे। सर्वस्मै  
स्वाहेत्याह। अपरिमितमेवाव रुन्धे॥५८॥

एव यज्ञाद्रक्षाऽस्यपहन्त्यन्ततो जुहोति शताय स्वाहेत्याह सप्त च॥—[१५]

प्रजापतिं वा एष ईप्सतीत्याहुः। योऽश्वमेधेन यजत  
इति। अथो आहुः। सर्वाणि भूतानीति। एकस्मै स्वाहेत्याह।  
प्रजापतिर्वा एकः। तमेवाऽऽप्नोति। एकस्मै स्वाहा द्वाभ्याऽ  
स्वाहेत्यभिपूर्वमाहुतीर्जुहोति। अभिपूर्वमेव सुवर्गं लोकमेति।  
एकोत्तरं जुहोति॥५९॥

एकवदेव सुवर्गं लोकमेति। सन्ततं जुहोति। सुवर्गस्य  
लोकस्य सन्तत्यै। शताय स्वाहेत्याह। शतायुर्वै पुरुषः शतवीर्यः।  
आयुरेव वीर्यमव रुन्धे। सहस्राय स्वाहेत्याह। आयुर्वै सहस्रम्।  
आयुरेवाव रुन्धे। अयुताय स्वाहा नियुताय स्वाहा प्रयुताय  
स्वाहेत्याह॥६०॥

त्रयं इमे लोकाः। इमानेव लोकानव रुन्धे। अर्बुदाय  
स्वाहेत्याह। वाग्वा अर्बुदम्। वाचमेवाव रुन्धे। न्यर्बुदाय  
स्वाहेत्याह। यो वै वाचो भूमा। तन्यर्बुदम्। वाच एव भूमानव  
रुन्धे। समुद्राय स्वाहेत्याह॥६१॥

समुद्रमेवाऽऽप्नोति। मध्याय स्वाहेत्याह। मध्यमेवाऽऽप्नोति।  
 अन्ताय स्वाहेत्याह। अन्तमेवाऽऽप्नोति। परार्धाय स्वाहेत्याह।  
 परार्धमेवाऽऽप्नोति। उषसे स्वाहा व्युष्ट्यै स्वाहेत्याह। रात्रिर्वा  
 उषाः। अहर्व्युष्टिः। अहोरात्रे एवाव रुन्धे। अथो अहोरात्रयोरेव  
 प्रति तिष्ठति। ता यदुभयीर्दिवा वा नक्तं वा जुहुयात्।  
 अहोरात्रे मोहयेत्। उषसे स्वाहा व्युष्ट्यै स्वाहोदेष्यते स्वाहोद्यते  
 स्वाहेत्यनुदिते जुहोति। उदिताय स्वाहा सुवर्गाय स्वाहा लोकाय  
 स्वाहेत्युदिते जुहोति। अहोरात्रयोरव्यतिमोहाय॥६२॥

एकोत्तरं जुहोति प्रयुताय स्वाहेत्याह समुद्राय स्वाहेत्याहाहर्व्युष्टिः सप्त  
 च॥ [१६]

विभूर्मात्रा प्रभूः पित्रेत्यश्वनामानि जुहोति। उभयोरेवैनं  
 लोकयोर्नामधेयं गमयति। आयनाय स्वाहा प्रायणाय  
 स्वाहेत्युद्वावाञ्जुहोति। सर्वमेवैनमस्कन्त्रं सुवर्गं लोकं गमयति।  
 अग्नये स्वाहा सोमाय स्वाहेति पूर्वहोमाञ्जुहोति। पूर्वं एव द्विषन्तं  
 भ्रातृव्यमतिं क्रामति। पृथिव्यै स्वाहाऽन्तरिक्षाय स्वाहेत्याह।  
 यथायजुरेवैतत्। अग्नये स्वाहा सोमाय स्वाहेति पूर्वदीक्षा जुहोति।  
 पूर्वं एव द्विषन्तं भ्रातृव्यमतिं क्रामति॥६३॥

पृथिव्यै स्वाहाऽन्तरिक्षाय स्वाहेत्येकविंशतिर्दीक्षां  
 जुहोति। एकविंशतिर्वै देवल्लोकाः। द्वादश मासाः पञ्चतवः।

त्रयं इमे लोकाः। असावादित्य एकविंशः। एष सुवर्गो लोकः।  
सुवर्गस्य लोकस्य समष्ट्यै। भुवो देवानां कर्मणेत्यृतुदीक्षा  
जुहोति। ऋतूनेवास्मै कल्पयति। अग्नये स्वाहा वायवे स्वाहेति  
जुहोत्यनन्तरित्यै॥६४॥

अर्वाङ्ग्रजः सङ्क्रामत्वित्यासीर्जुहोति। सुवर्गस्य लोकस्यात्यै।  
भूतं भव्यं भविष्यदिति पर्यासीर्जुहोति। सुवर्गस्य लोकस्य पर्यात्यै।  
आ मे गृहा भवन्त्वित्याभूर्जुहोति। सुवर्गस्य लोकस्याभूत्यै।  
अग्निना तपोऽन्वभवदित्यनुभूर्जुहोति। सुवर्गस्य लोकस्यानुभूत्यै।  
स्वाहाऽऽधिमाधीताय स्वाहेति समस्तानि वैश्वदेवानि जुहोति।  
समस्तमेव द्विषन्तं भ्रातृव्यमिति क्रामति॥६५॥

दध्यः स्वाहा हनूभ्याः स्वाहेत्यङ्गहोमाञ्जुहोति। अङ्गेअङ्गे  
वै पुरुषस्य पाप्मोपश्लिष्टः। अङ्गादङ्गादेवैनं पाप्मनस्तेन मुञ्चति।  
अञ्जेताय स्वाहा कृष्णाय स्वाहा श्वेताय स्वाहेत्यश्वरूपाणि  
जुहोति। रूपैरेवैनं समर्धयति। ओषधीभ्यः स्वाहा मूलैभ्यः  
स्वाहेत्योषधिहोमाञ्जुहोति। द्वय्यो वा ओषधयः। पुष्पैभ्योऽन्याः  
फलं गृह्णन्ति। मूलैभ्योऽन्याः। ता एवोभयीरव रुन्धे॥६६॥

वनस्पतिभ्यः स्वाहेति वनस्पतिहोमाञ्जुहोति। आरण्यस्या-  
न्नाद्यस्यावरुद्धै। मेषस्त्वा पचतैरवत्वित्यपाव्यानि जुहोति। प्राणा  
वै देवा अपाव्याः। प्राणानेवाव रुन्धे। कूप्याभ्यः स्वाहाऽद्ध्यः

स्वाहेत्यपा९ होमाञ्जुहोति। अप्सु वा आपः। अन्नं वा आपः।  
 अद्ध्यो वा अन्नं जायते। यदेवाद्ध्योऽन्नं जायते। तदव रुन्धे॥६७॥  
 पूर्वदीक्षा जुहोति पूर्व एव द्विषन्तं भ्रातृव्यमतिं क्रामत्यनन्तरित्यै क्रामति  
 रुन्धे जायत एकं च॥ [१७]

अम्भा९सि जुहोति। अयं वै लोकोऽम्भा९सि। तस्य वसवो-  
 ऽधिपतयः। अग्निज्योतिः। यदम्भा९सि जुहोति। इममेव लोकमव  
 रुन्धे। वसूना९ सायुज्यं गच्छति। अग्निं ज्योतिरव रुन्धे। नभा९सि  
 जुहोति। अन्तरिक्षं वै नभा९सि॥६८॥

तस्य रुद्रा अधिपतयः। वायुज्योतिः। यन्नभा९सि जुहोति।  
 अन्तरिक्षमेवाव रुन्धे। रुद्राणा९ सायुज्यं गच्छति। वायुं ज्योतिरव  
 रुन्धे। महा९सि जुहोति। असौ वै लोको महा९सि। तस्यादित्या  
 अधिपतयः। सूर्यो ज्योतिः॥६९॥

यन्महा९सि जुहोति। अमुमेव लोकमव रुन्धे। आदित्याना९  
 सायुज्यं गच्छति। सूर्यं ज्योतिरव रुन्धे। नमो राज्ञे नमो वरुणायेति  
 यव्यानि जुहोति। अन्नाद्यस्यावरुद्धौ। मयोभूर्वातो अभि वातूस्त्रा  
 इति गव्यानि जुहोति। पशूनामवरुद्धौ। प्राणाय स्वाहा व्यानाय  
 स्वाहेति सन्ततिहोमाञ्जुहोति। सुवर्गस्य लोकस्य सन्तत्यै॥७०॥

सिताय स्वाहाऽसिताय स्वाहेति प्रमुक्तीर्जुहोति।  
 सुवर्गस्य लोकस्य प्रमुक्त्यै। पृथिव्यै स्वाहाऽन्तरिक्षाय  
 स्वाहेत्याह। यथायजुरेवैतत्। दत्वते स्वाहाऽदन्तकाय स्वाहेति

शरीरहोमाञ्जुहोति। पितृलोकमेव तैर्यजमानोऽव रुन्धे। कस्त्वा  
युनक्ति स त्वा युनक्तिति परिधीन् युनक्ति। इमे वै लोकाः  
परिधयः। इमानेवास्मै लोकान् युनक्ति। सुवर्गस्य लोकस्य  
समष्ट्यै॥७१॥

यः प्राणतो य आत्मदा इति महिमानौ जुहोति।  
सुवर्गो वै लोको महः। सुवर्गमेव ताभ्यां लोकं यजमानोऽव  
रुन्धे। आ ब्रह्मन्ब्राह्मणो ब्रह्मवर्चसी जायतामिति समस्तानि  
ब्रह्मवर्चसानि जुहोति। ब्रह्मवर्चसमेव तैर्यजमानोऽव रुन्धे। जज्ञि  
बीजमिति जुहोत्यनन्तरित्यै। अग्नये समनमत्पृथिव्यै समनमदिति  
सन्नतिहोमाञ्जुहोति। सुवर्गस्य लोकस्य सन्नत्यै। भूताय स्वाहा  
भविष्यते स्वाहेति भूताभ्यौ होमौ जुहोति। अयं वै लोको  
भूतम्॥७२॥

असौ भविष्यत्। अनयोरेव लोकयोः प्रति तिष्ठति।  
सर्वस्याऽऽत्यै। सर्वस्यावरुद्धौ। यदक्रन्दः प्रथमं जायमान  
इत्यश्वस्तोमीयं जुहोति। सर्वस्याऽऽत्यै। सर्वस्य जित्यै। सर्वमेव  
तेनाऽऽप्नोति। सर्वं जयति। योऽश्वमेधेन यजते॥७३॥

य उ चैनमेवं वेद। यज्ञं रक्षांस्यजिघांसन्।  
स एतान्प्रजापतिर्नक्तं होमानपश्यत्। तानंजुहोत्। तैर्वै स  
यज्ञाद्रक्षांस्यपाहन्। यन्नक्तं होमाञ्जुहोति। यज्ञादेव तैर्यजमानो  
रक्षांस्यपहन्ति। उषसे स्वाहा व्युष्ट्यै स्वाहेत्यन्ततो जुहोति।

सुवर्गस्य लोकस्य समष्ट्यै॥७४॥

वै नभांसि सूर्यो ज्योतिः सन्तत्यै समष्ट्यै भूतं यजते नवं च॥—[१८]

एकयूपो वैकादशिनीं वा। अन्येषां यज्ञानां यूपां भवन्ति।  
एकविंशिन्यश्वमेधस्य। सुवर्गस्य लोकस्याभिजित्यै। बैल्वो वा  
खादिरो वा पालाशो वा। अन्येषां यज्ञक्रतूनां यूपां भवन्ति।  
राङ्गदाल एकविंशत्यरत्निरश्वमेधस्य। सुवर्गस्य लोकस्य समष्ट्यै।  
नान्येषां पशूनां तेजान्या अवदन्ति। अवदन्त्यश्वस्य॥७५॥

पाप्मा वै तेजनी। पाप्मनोऽपहत्यै। प्लक्षशाखायामन्येषां  
पशूनामवदन्ति। वेतसशाखायामश्वस्य। अप्सुर्योनिर्वा अश्वः।  
अप्सुजो वेतसः। स्व एवास्य योनाववं द्यति। यूपेषु  
ग्राम्यान्पशून्नियुञ्जन्ति। आरोकेष्वारण्यान्धारयन्ति। पशूनां  
व्यावृत्त्यै। आ ग्राम्यान्पशूल्लभन्ते। प्रारण्यान्सृजन्ति। पाप्मनो-  
ऽपहत्यै॥७६॥

अश्वस्य व्यावृत्त्यै त्रीणि च॥—[१९]

राङ्गदालमग्निष्ठं मिनोति। भ्रूणहत्याया अपहत्यै।  
पौतुद्रवावभितो भवतः। पुण्यस्य गन्धस्यावरुद्धौ। भ्रूणहत्या-  
मेवास्मादपहत्यै। पुण्येन गन्धेनोभयतः परि गृह्णाति। षड्वैल्वा  
भवन्ति। ब्रह्मवर्चसस्यावरुद्धौ। षड्वादिराः। तेजसोऽवरुद्धौ॥७७॥

षट्दालाशाः। सोमपीथस्यावरुद्धौ। एकविंशतिः सम्पदन्ते।

एकविंशतिर्वै देवलॊकाः। द्वाद॑श मा॒साः प॒ञ्च॒त॒र्व॒वः। त्रय॑ इ॒मे  
लो॒काः। अ॒सावा॑दि॒त्य एक॑विं॒शः। ए॒ष सु॒व॒र्गो लो॒कः। सु॒व॒र्गस्य॑  
लो॒कस्य॑ स॒म॒ष्ट्यै। श॒तं प॒श॒वो भ॑वन्ति॥७८॥

श॒तायुः पुरु॑षः श॒तेन्द्रि॑यः। आयु॑ष्ये॒वेन्द्रि॑ये प्र॒ति तिष्ठ॑ति। स॒र्व  
वा अ॑श्वमे॒ध्याप्रो॑ति। अ॒प॒रि॒मि॒ता भ॑वन्ति। अ॒प॒रि॒मि॒त॒स्याव॑रुद्धौ।  
ब्र॒ह्म॒वादि॒नो व॑दन्ति। कस्मा॑त्स॒त्यात्। द॒क्षि॒णतो॑ऽन्येषां  
प॒शूना॑म॒व॒द्यन्ति॑। उ॒त्त॒र॒तोऽश्व॑स्येति॑। वा॒रु॒णो वा अ॑श्वः॥७९॥

ए॒षा वै व॑रुणस्य॒ दिक्। स्वाया॑मे॒वास्य॑ दि॒श्यव॑द्यति। यदित॑रेषां  
प॒शूना॑म॒व॒द्यति॑। श॒त॒दे॒व॒त्य॑ तेना॒व॑ रुन्धे। चि॒तेऽग्रा॑वधि॒ वैत॑से कटे-  
ऽश्व॑ चि॒नोति॑। अ॒प्सु॒योनि॑र्वा अ॒श्वः। अ॒प्सु॒जो वैत॑सः। स्व ए॒वैनं॑  
यो॒नौ प्र॑तिष्ठापयति। पु॒रस्ता॑त्प्र॒त्यञ्च॑ तू॒परं चि॑नोति। प॒श्चात्प्रा॒चीनं॑  
गोमृ॒गम्॥८०॥

प्रा॒णापा॒नावे॒वास्मि॑न्त्स॒म्यञ्चौ॑ दधाति। अ॒श्वं तू॒परं गो॑मृ॒गमि॑तिं  
स॒र्व॒हुत॑ ए॒ताञ्जु॑होति। ए॒षां लो॒काना॑म॒भिजि॑त्यै। आ॒त्मना॑ऽभि  
जु॑होति। सा॒त्मा॒नमे॒वैन॑ स॒तनुं॑ करोति। सा॒त्माऽमु॑ष्मि॒ल्लोके॑  
भ॑वति। य ए॒वं वेद॑। अथो॒ वसो॑रे॒व धा॒रां तेना॑व॒ रुन्धे॑।  
इ॒लुव॑र्दाय॒ स्वाहा॑ ब॒लि॒व॑र्दाय॒ स्वाहे॑त्या॒ह। स॒ंव॒त्स॒रो वा इ॑लुव॑र्दः।  
प॒रि॒व॒त्स॒रो ब॑लि॒व॑र्दः। स॒ंव॒त्स॒रादे॒व प॑रि॒व॒त्स॒रादा॑यु॒रव॑ रुन्धे।  
आयु॑रे॒वास्मि॑न्दधाति। तस्मा॑द॒श्वमे॒धया॒जी ज॒रसा॑ वि॒स्रसा॑मुं



लोकमेति॥८१॥

तेजसोऽवरुद्धौ भवन्त्यश्वौ गोमृगमिलुवर्दश्चत्वारि च॥—————[२०]

एकविंशोऽग्निर्भवति। एकविंशः स्तोमः। एक-  
विंशतिर्यूपाः। यथा वा अश्वौ वर्षभा वा वृषाणः सःस्फुरेरन्।  
एवमेव तथ्स्तोमाः सःस्फुरन्ते। यदेकविंशाः। ते यथ्समृच्छेरन्।  
हन्येतास्य यज्ञः। द्वादश एवाग्निः स्यादित्याहुः। द्वादशः  
स्तोमः॥८२॥

एकादश यूपाः। यद्द्वादशोऽग्निर्भवति। द्वादश मासाः संवत्सरः।  
संवत्सरेणैवास्मा अन्नमव रुन्धे। यद्दश यूपा भवन्ति। दशाक्षरा  
विराट्। अन्नं विराट्। विराजैवान्नाद्यमव रुन्धे। य एकादशः। स्तनं  
एवास्यै सः॥८३॥

दुह एवैनां तेन। तदाहुः। यद्द्वादशोऽग्निः स्याद्द्वादशः स्तोमः।  
एकादश यूपाः। यथा स्थूरिणा यायात्। तादृक्तत्। एकविंश  
एवाग्निः स्यादित्याहुः। एकविंशः स्तोमः। एकविंशतिर्यूपाः। यथा  
प्रष्टिभिर्याति। तादृगेव तत्॥८४॥

यो वा अश्वमेधे तिस्रः ककुभो वेद। ककुद्ध राज्ञा भवति।  
एकविंशोऽग्निर्भवति। एकविंशः स्तोमः। एकविंशतिर्यूपाः।  
एता वा अश्वमेधे तिस्रः ककुभः। य एवं वेद। ककुद्ध राज्ञा भवति।  
यो वा अश्वमेधे त्रीणि शीरूषाणि वेद। शिरो ह राज्ञा भवति।

एकविंशोऽग्निर्भवति। एकविंशः स्तोमः। एकविंशतिर्यूपाः।  
 एतानि वा अश्वमेधे त्रीणि शीरूपाणि। य एवं वेद। शिरो ह राजा  
 भवति॥८५॥

द्वादशः स्तोमः स एव तच्छिरो ह राजा भवति षट् च॥—————[२१]

देवा वा अश्वमेधे पवमाने। सुवर्गं लोकं न प्राजानन्। तमश्वः  
 प्राजानात्। यदश्वमेधेऽश्वेन मेध्येनोदश्चो बहिष्पवमानं सर्पन्ति।  
 सुवर्गस्य लोकस्य प्रजात्यै। न वै मनुष्यः सुवर्गं लोकमञ्जसा वेद।  
 अश्वो वै सुवर्गं लोकमञ्जसा वेद। यदुद्गातोद्गायेत्। यथा क्षेत्रज्ञो-  
 ऽन्येन पथा प्रतिपादयेत्। तादृक्तत्॥८६॥

उद्गातारमपरुध्य। अश्वमुद्गीथाय वृणीते। यथा क्षेत्रज्ञोऽञ्जसा  
 नयति। एवमेवैनमश्वः सुवर्गं लोकमञ्जसा नयति। पुच्छमन्वा-  
 रंभन्ते। सुवर्गस्य लोकस्य समष्ट्यै। हिं करोति। सामैवाकः। हिं  
 करोति। उद्गीथ एवास्य सः॥८७॥

वडंबा उपं रुन्धन्ति। मिथुनत्वाय प्रजात्यै। अथो  
 यथोपगातारं उपगायन्ति। तादृगेव तत्। उदंगासीदश्वो मेध्य  
 इत्याह। प्राजापत्यो वा अश्वः। प्रजापतिरुद्गीथः। उद्गीथमेवाव-  
 रुन्धे। अथो ऋग्वेदसामयौरेव प्रति तिष्ठति। हिरण्येनोपाकरोति।  
 ज्योतिर्वै हिरण्यम्। ज्योतिरेव मुखतो दधाति। यजमाने च प्रजासु  
 च। अथो हिरण्यज्योतिरेव यजमानः सुवर्गं लोकमेति॥८८॥

तथ्स उपाकरोति चत्वारि च॥—————[२२]

पुरुषो वै यज्ञः। यज्ञः प्रजापतिः। यदश्वे पशून्नियुञ्जन्ति।  
 यज्ञादेव तद्यज्ञं प्रयुङ्क्ते। अश्वं तूपरं गोमृगम्। तानग्निष्ठ आलभते।  
 सेनामुखमेव तत्संश्रयति। तस्माद्राजमुखं भीष्मं भावुकम्। आग्नेयं  
 कृष्णग्रीवं पुरस्ताल्ललाटे। पूर्वाग्निमेव तं कुरुते॥८९॥

तस्मात्पूर्वाग्निं पुरस्तात्स्थापयन्ति। पौष्णमन्वञ्चम्। अन्नं  
 वै पूषा। तस्मात्पूर्वाग्नावाहार्यमा हरन्ति। ऐन्द्रापौष्णमुपरिष्ठात्।  
 ऐन्द्रो वै राजन्योऽन्नं पूषा। अन्नाद्येनैवैनमुभयतः परि गृह्णाति।  
 तस्माद्राजन्योऽन्नादो भावुकः। आग्नेयौ कृष्णग्रीवौ बाहुवोः।  
 बाहुवोरेव वीर्यं धत्ते॥९०॥

तस्माद्राजन्यो बाहुबलीभावुकः। त्वाष्ट्रौ लोमशसक्थौ  
 सक्थ्योः। सक्थ्योरेव वीर्यं धत्ते। तस्माद्राजन्यं ऊरुबलीभावुकः।  
 शितिपृष्ठौ बारहस्पत्यौ पृष्ठे। ब्रह्मवर्चसमेवोपरिष्ठाद्धत्ते। अथो  
 कवचे एवैते अभितः पर्यूहते। तस्माद्राजन्यः सन्नद्धो वीर्यं करोति।  
 धात्रे पृषोदरमधस्तात्। प्रतिष्ठामेवैतां कुरुते। अथो इयं वै धाता।  
 अस्यामेव प्रति तिष्ठति। सौर्यं बलक्षं पुच्छे। उथ्सेधमेव तं कुरुते।  
 तस्मादुथ्सेधं भये प्रजा अभिसंश्रयन्ति॥९१॥

कुरुते धत्ते कुरुते पञ्च च॥ [२३]

साङ्गहण्या चतुष्टय्यो यो वै यः पितृश्रुत्वारो यथा नित्तं प्रजापतये त्वा यथा प्रोक्षितं  
 विभूराह प्रजापतिरकामयताश्चमेधेन प्रजापतिर्न किञ्चन सावित्रमा ब्रह्मन्प्रजापतिर्देवैभ्यः प्रजापती रक्षांसि

प्रजापतिमीप्सति विभूरश्वनामान्यम्भाङ्गस्येकयूपो राज्ञुदालमेकविंशो देवाः पुरुपुत्रयोविंशतिः॥२३॥

साङ्गहण्या तस्मादश्वमेधयाजी यत्परिमिता यद्यज्ञमुखे यो दीक्षां देवानेव त्रयं इमे सितायं

प्राणापानावेवास्मिन्तस्माद्राजन्यं एकनवतिः॥२१॥

साङ्गहण्या सङ्श्रयन्ति॥

हरिः ओम्॥

॥इति श्रीकृष्णयजुर्वेदीयतैत्तिरीयब्राह्मणे तृतीयाष्टके अष्टमः  
प्रपाठकः समाप्तः॥

This PDF was downloaded from <http://stotrasamhita.github.io>.

GitHub: <http://stotrasamhita.github.io> | <http://github.com/stotrasamhita>

Credits: <http://stotrasamhita.github.io/about/>